





РЕПУБЛИКА МАКЕДОНИЈА
АКАДЕМИЈА ЗА
СУДИИ И ЈАВНИ ОБВИНИТЕЛИ
ПАВЕЛ ШАТЕВ

Бр. 02-457/6
3. 11. 2014

Врз основа на член 12 став 1 алинеја 11 од Законот за Академија за судии и јавни обвинители („Службен весник на Република Македонија“, број 88/2010, 166/2012 и 26/2013), по предлог на Програмскиот совет, Управниот одбор на Академијата, на седницата одржана на 3.11.2014 година, утврди



Содржина

1. ВОВЕД	2
2. ЦЕЛ НА ОПШТАТА ПРОГРАМА	2
3. ИМПЛЕМЕНТАЦИЈА НА ОПШТАТА ПРОГРАМА ЗА КОНТИНУИРАНА ОБУКА	3
3.1. Подготовка на Општата Програма	3
3.2. Приоритети за обука	4
3.3. Финансирање на континуираната обука	4
3.4. Целни групи	5
3.5. Модули	5
3.6. Методологија	5
3.7. Предавачи	5
3.8. Материјали	6
3.9. Следење и евалуација	6
3.10. Учење на далечина	6
4. РЕАЛИЗАЦИЈА НА КОНТИНУИРАНАТА ОБУКА СПОРЕД ЦЕЛНИ ГРУПИ	7
4.1. Членови на Судскиот совет на Република Македонија и Советот на јавните обвинители на Република Македонија	7
4.2. Судии на Врховниот суд на Република Македонија и јавни обвинители во јавното обвинителство на Република Македонија	7
4.3 Судии на апелационите судови	8
4.4 Јавни обвинители од вишите јавни обвинителства	8
4.5 Претседатели на судови и јавни обвинители на јавните обвинителства	9
4.6 Судии и јавни обвинители	10
4.6.1 КРИВИЧНО ПРАВО	10
4.6.2 ГРАЃАНСКО ПРАВО	13
4.6.3 ПРАВО НА ИНТЕЛЕКТУАЛНА СОПСТВЕНОСТ	16
4.6.4 ТРГОВСКО ПРАВО	16
4.6.5 УПРАВНО ПРАВО	17
4.6.6 ОПШТИ ТЕМИ	17
4.6.7 ПРАВО НА ЕВРОПСКА УНИЈА, МЕЃУНАРОДНО ПРАВО, ЕВРОПСКА КОНВЕНЦИЈА ЗА ЧОВЕКОВИ ПРАВА	18
4.6.8 ТЕМИ ЗА НОВОИЗБРАНИ СУДИИ И ЈАВНИ ОБВИНИТЕЛИ	19
4.6.9 ОБУКА НА ОБУЧУВАЧИ	20
4.6.10 ОБУКА ЗА МЕНТОРИ	20
4.7 ОБУКА ЗА СУДИИ ПОРОТНИЦИ	20
5. СТРАНСКИ ЈАЗИЦИ	21
6. ИНФОРМАТИЧКИ ТЕХНОЛОГИИ	21
7. СОРАБОТКА СО НАЦИОНАЛНИ И МЕЃУНАРОДНИ ПРОЕКТИ И ПАРТНЕРИ	21
8. СТУДИСКИ ПАТУВАЊА	21
9. ПОДГОТОВКА НА КАТАЛОГ НА ОБУКИ	22
10. ЗАКЛУЧОК	22
ПРИЛОЗИ	22
ПРИЛОГ 1. БИБЛИОГРАФИЈА	22

1. ВОВЕД

Општата програма за континуирана обука на судии и јавни обвинители, (во понатамошниот текст: Општа програма), е изработена според современите меѓународните принципи и методи за обука, усвоени од страна на Советот на Европа, ЕУ и меѓународните мрежи за обука на правосудството (ЕЈТН, ИОЈТ), како и моделот на Програмата за континуирана обука подготвена од ИПА 2008 Проектот „Натамошно јакнење на институционалните капацитети на Академијата за обука на судии и јавни обвинители,“ финансиран од Европската Комисија. Со оваа Општа програма, Академијата го имплементира Системот на контрола на квалитетот за програмата за континуирана обука, со кој се очекува да се воспостават и наметнат стандарди со кои ќе се подобри подготовката, организацијата и спроведувањето на континуираната обука.

Општата програма претставува рамка за изработка на наставната содржина и календарот на обуки и дава општи упатства за спроведувањето на обуките. Ја изготвува Програмскиот совет, а ја усвојува Управниот одбор на Академијата, согласно членовите 12 и 27 од Законот за Академијата за судии и јавни обвинители („Службен весник на РМ“ бр. 88/2010). Програмата за континуирана обука се изработува и имплементира во согласност со членовите 68-72 од истиот Закон.

Општата програма за континуирана обука на судии и јавни обвинители за периодот 2015 – 2016 година, се однесува на главните области од правото по кои постапуваат судиите, јавните обвинители и другите целни групи, како и други области, поврзани со правосудната професија а кои се од значење за развој на етичките и професионални стандарди за однесувањето на судиите и обвинителите, управувачките и комуникациските способности, за употреба на ИТ технологии, како и способности за примена на алтернативни начини за решавање на спорите.

2. ЦЕЛ НА ОПШТАТА ПРОГРАМА

Основна цел на Општата програма е да ги усоврши знаењето, вештините и професионализмот на судиите, јавните обвинители, претседателите на судовите и јавните обвинители на јавните обвинителства и да им овозможи стручно и ефикасно извршување на судиската и јавнообвинителската функција. Затоа, континуираната обука на судиите и јавните обвинители е од круцијална важност за јакнењето на правосудниот систем на РМ.

Општата програма за континуирана обука се заснова на:

- Одредбите од Закон за Академијата
- Одредбите од други закони кои ги пропишуваат структурата и функционирањето на правосудниот систем
- Статутот на Академијата и нејзината институционална мисија и цели

- Насоките и инструкциите на Управниот одбор и Програмскиот совет на Академијата
- Оценка на потребите на целните групи на Академијата, верификувани од повисоките судови и јавни обвинителства и Судскиот Совет и Советот на јавните обвинители на РМ

Крајна цел на Програмата е унпородување на ефикасноста и компетентноста на правосудниот систем, заснован на сите меѓународни стандарди за независно и ефикасно правосудство, сервисно ориентирано и насочено кон остварување на целосна заштита на човековите права и слободи и владеењето на правото.

Општата програма е насочена кон:

- организирање задолжителни тематски обуки за судиите и јавните обвинители, согласно правната област на која работат, за претседателите на судовите и јавните обвинители на јавните обвинителства и за други целни групи
- континуиран професионален развој на судиите и јавните обвинители и останатите целни групи
- одржување соработка со национални и меѓународни проекти и партнери

3. ИМПЛЕМЕНТАЦИЈА НА ОПШТАТА ПРОГРАМА ЗА КОНТИНУИРАНА ОБУКА

3.1. Подготовка на Општата програма

Општата програма е изработена преку спроведување систематска и сеопфатна пишана методологија за Оценка на потребите за обука (ОПО). Оценката на потребите за обука има аналитичка и консултативна природа. За да се креира соодветна наставна содржина која ќе одговара на најновите измени во законодавството и праксата, а воедно и потребите на секоја од целните групи, Академијата предвид го има следново (редоследот во списокот не е направен по важност):

- Специјално изработената методологија на Академијата за спроведување на Оценката на потребите за обука, со која е воспоставен систематски годишен и континуиран процес на оценка на потребите за обука
- Преглед на праксата пред апелационите и Врховните судови
- Преглед на праксата на Европскиот суд за човекови права поврзана со Република Македонија
- Преглед на измените во материјалното и процесното законодавство и промени кои влијаат на потребите за обука
- Прашалниците за евалуација, пополнети од страна на целните групи
- Националната програма за усвојување на *Acquis Communautaire*
- Препораките од меѓународните организации за исполнување на определни стандарди насочени кон подобрување на состојбата во судството, особено Извештајот за напредок на ЕК, ГРЕКО, ЦЦЈЕ, ЦЕПЕЖ и др.

- Информации и предлози на теми, добиени во писмена институционална форма, за потребите за обука на целните групи, од страна на другите претставници на правосудната професија (Коморите на адвокатите, нотарите, извршителите, медијаторите, државни органи, институции, невладиниот сектор, меѓународните организации и други субјекти кои ги спроведуваат законите во областа на правосудството)

3.2. Приоритети за обука

За постигнување на главната цел на Општата програма, при подготовката на Каталогот на обуки предвид се земаат областите во кои постои приоритет за обука и фокусот е на најважните области од правото, како што се измените на домашната легислатива, меѓународната легислатива и легислативата на Европската унија и судската пракса, начелата на ЕКЧП и праксата на Европскиот суд за човекови права, како и обуки за комплементарни вештини (софт скилс). Особен акцент е посветен на обуките во областите и темите, кои со Партнерството за пристапување се посочени како приоритетни за усогласување на законската регулатива со *acquis*, а коишто, исто така, се предвидени и со Националната програма за усвојување на правото на Европската унија (НПАА), особено обуки во следните области: обуки за измените и дополнувањата на Законот за парнична постапка, на Кривичниот законик и на новиот Закон за кривична постапка, обуки за борба против организираниот криминал и корупцијата и финансискиот криминал, етика и судир на интереси, примена на Европската конвенција за човекови права, одделни области од правото на ЕУ итн. Обуките за развој на комплементарни вештини, ќе опфатат техники на пишување на одлуки, образлагање на одлуките, вештини за управување со предметите, времето (кејс менаџмент), примена на алтернативни начини за решавање на случаите, медијација, однесување во судница и во судот, техники на интервјуирање и испитување, особено на ранливи групи и категории (малолетници, жртви на семејно насилство), комуникациски способности и односи со медиумите, употреба на ИТ технологии, правно пребарување, користење на базите на пресуди на ЕСЧП (ХУДОК), регионалната база на АИРЕ со преку 370 преведени пресуди од ЕСЧП, на јазиците на регионот, и на ЕСП и оспособување за користење на модулите за електронско учење.

3.3. Финансирање на континуираната обука

Општата програма ќе се реализира и финансира со средства од Буџетот на Република Македонија, а според приоритетите и потребите на судиите и јавните обвинителите. Воедно, ќе се настојува за реализација на дел од Програмата да се обезбедат средства преку соработка со меѓународни организации и проекти.

3.4. Целни групи

Програмата е наменета првенствено за целните групи кои имаат законска обврска за континуирана обука, за постојните судии и јавни обвинители, во кои се вклучени и претседателите на судовите и јавните обвинители на јавните обвинителства, како и за судии поротници и судии и јавни обвинители кои ќе бидат избрани во текот на 2015 и 2016 година.

Покрај нив, целни групи опфатени со Програмата се и субјектите кои учествуваат во спроведувањето на законите од областа на правосудството (вработени во Министерството за правда, адвокати, нотари, извршители, медијатори, претставници на надлежни министерства, институции, агенции, дирекции и комисии).

3.5. Модули

Програмата е составена од неколку модули кои опфаќаат општи теми, практични искуства во примената на законските решенија, новините во материјалното и процесното законодавство и пракса од основните области на правото (кривично, граѓанско, трговско, управно, како и меѓународно право и право на Европската унија, одделни членови на Европската Конвенција за човекови права), а со цел судиите и обвинителите да стекнат и развиваат не само основни професионални правни знаења и инструкции за толкување и примена на прописите, туку и комплементарни вештини потребни за вршење на судиската односно обвинителската функција, и директна примена на меѓународните документи.

Модулите кои се однесуваат на материјалното и процесното право се фокусирани на секојдневната практична работа на судиите и обвинителите, пред сè преку анализа на практични случаи, изработка на акти, пресуди, обвинителни акти, и слично. Воедно, поради актуелноста, тие опфаќаат и одредени теоретски прашања како и запознавање со најновите научни и стручни достигнувања во областа на националното, меѓународното право и правото на ЕУ.

3.6. Методологија

Општата програма за континуирана обука ќе се реализира преку голем број разновидни настани, кои внимателно се избираат во согласност со потребите на целните групи и природата на темата која се обработува во обуката во вид на советувања (централизирано и децентрализирано), конференции, работилници, учење на далечина, тркалезни маси, дебати за законски предлози итн. Обуките ќе се изведуваат преку дебати, практични вежби, работа во групи, анализа на домашна и меѓународна пракса и симулации.

3.7. Предавачи

Во реализацијата на настаните предвидени со Општата програма учествуваат голем број домашни и странски предавачи, кои овозможуваат успешна реализација на Каталогот за обуки. Најголем дел од домашните експерти се активни судии и јавни обвинители, од сите инстанции, професори на правните и други факултети, но во реализацијата се вклучуваат и претставници на релевантни државни институции и правни експерти од областите, на кои се однесуваат настаните.

3.8. Материјали

Со цел изработка на високо квалитетни материјали за обука, предавачите или предавачкиот тим, настојуваат материјалите да ги изработата доволно време пред почетокот на обуката, заради нивно навремено дистрибуирање до учесниците по електронски пат или во печатена форма. Материјалите за обука треба да вклучуваат анализи, правни текстови, копии од судски пресуди, анализа на предмети, *PowerPoint* презентации и дополнителни/помошни документи.

3.9. Следење и евалуација

Следењето и евалуацијата се од клучна важност за контролата на квалитетот на Општата програма, како и на настаните одржани согласно Каталогот на обуки, изработен врз основа на Општата програма. Од таа причина Академијата спроведува следење и евалуација на настаните, преку прашалници кои учесниците ги добиваат на секој настан, а се однесуваат на оценување на успешноста на програмата, работата на предавачите и организација на настанот, со можност за давање свои коментари, предлози и забелешки.

3.10. Учење на далечина

Со поддршка од Европската унија, Академијата набави софистицирана информатичка и комуникациска технологија, го подобри системот за управување со процесите и воспостави нова веб страница.

Во претстојниот период ќе се настојува да се стави во функција и учењето на далечина. Академијата преку системот за електронско учење е-учење ќе овозможи самостојно учење преку компјутер, а до системот за учење на далечина ќе се пристапува преку веб страната на Академијата. Овој процес веќе започна да се имплементира со одредени целни групи, на кои им беа презентирани функционалностите на системот за електронско учење и им беа доставени воведни материјали и информации околу самото регистрирање за добивање кориснички привилегии за пристап до системот за електронско учење.

Со примената на овој систем за електронско учење ќе се „стандардизира базата на знаење“, така што на *on-line* семинарите во живо ќе можат да се обработуваат покомплексни теми со интерактивни вежби. Предноста на овој тип учење се состои во прилагодување на времето за обука, финансиската исплатливост, достапноста на обуките за подолг период.

4. РЕАЛИЗАЦИЈА НА КОНТИНУИРАНАТА ОБУКА СПОРЕД ЦЕЛНИ ГРУПИ

Академијата настојува да организира фокусирана обука за целните групи. Процесот за оценка на потребите за обука е насочен кон исполнување на конкретните потреби за секоја целна група. Обуките кои внимателно се креирани за да одговорат на конкретните потреби на секоја од категориите на учесници во обуката, се очекува значително да ги зајакнат професионалните квалификации на учесниците и да имаат долготрајни резултати.

При организирањето обука за секоја од целните групи треба да се предвиди потребата за исполнување на задолжителните часови обука, а истовремено и да се понудат и дополнителни обуки на теми од интерес.

Општата програма за континуирана обука се однесува на судиите и јавните обвинители. Сепак, во голем број случаи, а во зависност и од темата на настанот, програмата се однесува и на други целни групи кои имаат интерес и се засегнати од конкретната тема.

Општата програма за 2015 – 2016 година е конструирана на начин со кој се овозможува да се одговори на потребите на целната група во примена на законската регулатива и новините во законодавството.

Во продолжение се приложени општите потреби за обука на секоја од целните групи:

4.1. Членови на Судскиот совет на Република Македонија и Советот на јавните обвинители на Република Македонија

За членовите на Судскиот совет на РМ и Советот на јавните обвинители на РМ, ќе се организираат тркалезни маси на теми од значење за остварување на законската надлежност на советите.

4.2. Судии на Врховниот суд на Република Македонија и јавни обвинители во Јавното обвинителство на Република Македонија

Судиите на Врховниот суд на РМ и јавните обвинители во Јавното обвинителство на Република Македонија, претставуваат посебни целни групи за Академијата, па затоа за нив ќе се организираат специјализирана обуки во вид на тркалезни маси, дебати, како и учество на регионалните средби на апелационите судови заради унифицирање на судската пракса. Со обуката ќе бидат опфатени следниве теми:

1. Примена на правото на ЕУ во Република Македонија и праксата на Европскиот суд на правдата
2. Хармонизација и споредба на европското и домашното право
3. Најнова судска пракса и трендови на Европскиот суд за човекови права и примена на стандардите на Судот од домашните судови
4. Имплементација на новото правно средство за заштита на судење во разумен рок
5. Унифицирање на судската/обвинителската пракса
6. Учење на далечина, примена и техники
7. Тркалезни маси по однос на законски измени
8. Вонредни правни лекови

Судиите на Врховниот суд на РМ и јавните обвинители во Јавното обвинителство на РМ, ги посетуваат и редовните обуки наменети за судиите и обвинителите.

4.3 Судии на апелационите судови

Судиите од апелационите судови претставуваат специјализирана целна група ќе вклучува:

1. Хармонизација и воедначување на судските одлуки
2. Најчести причини за преиначување и укинување на судските одлуки
3. Тркалезни маси за примената на стандардите вградени во пресудите на ЕСЧП, а особено пресудите против РМ од страна на домашните судови.
4. Проблеми при примена на правото на ЕУ и националната легислатива, усогласена со правото на ЕУ, во Република Македонија

Судиите од апелационите судови може да присуствуваат на обуки за останатите целни групи, кога темата на обуката е релевантна за нивното работење и интереси.

За судиите од апелационите судови ќе се организираат работни средби за усогласување на ставовите по одделни спорни прашања од граѓанската / кривичната област заради воедначување на судската практика.

4.4 Јавни обвинители од вишите јавни обвинителства

Јавните обвинители од вишите јавни обвинителства претставуваат специјализирана целна група, кои имаат посебна улога и извршуваат посебни функции, различни од останатите јавни обвинители. Ним исто така им е потребна напредна обука за различни теми од материјалното право. Специјализираните обуки за обвинителите од вишите јавни обвинителства ќе опфаќаат:

1. Хармонизација на обвинителската функција во примената на одделни одредби од материјалното и процесното кривично законодавство низ кривичните предмети во Република Македонија, особено усогласена примена на новиот ЗКП, од првостепените обвинителства
2. Казнената политика и најчести причини за преиначување и укинување на судските одлуки и најчести жалбени основи
3. Најдобрите практики за јавните обвинители и како да се стандардизира и унапреди нивната функција
4. Меѓународни и европски стандарди за обвинителската функција
5. Соработка со правосудна полиција

Обвинителите од вишите јавни обвинителства може да присуствуваат на обуки за останатите целни групи, кога темата на обуката е релевантна за нивното работење и интереси.

4.5 Претседатели на судови и јавни обвинители на јавните обвинителства

Претседателите на судовите и јавните обвинители на јавните обвинителства извршуваат важна организациска и оперативна функција во судскиот систем. Специјализираната обука за нив се занимава токму со оваа нивна функција и вклучува:

1. Комуникациски вештини/односи со јавност, управување со интерперсоналните односи во судот- комуницирање со колегите, вработените и со странките, вештина на презентирање на работата на судот / јавното обвинителство
2. Управување со буџетот, спроведување на Законот за извршување на буџетот, улогата на Државниот завод за ревизија, постапување по ревизиските извештаи и Законот за јавни набавки, улогата на Бирото за јавни набавки
3. Електронска достава до странките и другите учесници во постапките и електронско снимање на судските рочишта, употребата на електронски потпис
4. Тркалезни маси за претседателите на судовите и извршителите во врска со примената на Законот за извршување
5. Ефикасно организирање на работата во поглед на функционирање на судот / јавното обвинителство и целосна примена на Судскиот деловник / Правилник за внатрешно работење на јавните обвинителства
6. АКМИС - оперативна работа со системот, утврдени недостатоци, предлози за надминување на проблемите
7. Справување и менаџирање со заостатокот на предметите
8. Улогата на претседателите на судовите / јавните обвинители на јавните обвинителства во организација на работата на судовите / јавните обвинителства
9. Тркалезни маси по однос на поголеми законски измени
10. Обврските согласно Законот за заштита на лични податоци и Законот за пристап до информации
11. Употреба на алтернативните начини за решавање на спорите

12. Јакнење на вештините за стратешко планирање, изготвување на извештаи, водење на статистики и вршење на анализи

4.6 Судии и јавни обвинители

Обуката за судиите и обвинителите, претставува еден од клучните елементи на програмата во која ќе бидат опфатени голем број важни теми. Главните приоритети за следниов период се:

1. Обука за измените на Кривичниот законик и новиот Закон за кривична постапка
2. Обука за новините во граѓанското, трговското и управното право
3. Обука од областа на Правото на Европската унија
4. Обука за примена на Европската конвенција за човекови права и основни слободи
5. Општи теми за стекнување вештини и практики во работењето на судиите и обвинителите

4.6.1 КРИВИЧНО ПРАВО

4.6.1.1 Кривичен законик

Следењето на измените и дополнувањата на Кривичниот законик, кој е ревидиран неколку пати, а покрај тоа, се вршат помали и поголеми измени, е одраз на динамичноста на општествените промени, развој на современиот профил на казнено - правната област и процесот на евроинтеграција на нашата држава, како и со цел за исполнување на разни обврски од меѓународните комитети кои вршат евалуација и мониторинг на спроведувањето на меѓународните документи ратификувани од страна на РМ (ГРЕКО, Манивал, УНОДОК и др.). За таа цел, во наредниот период како и досега со двегодишната програма за континуирана обука, приоритет ќе биде даден на сите позначајни измени и новели на Кривичниот законик, почнувајќи од измените на општите одредби, казнената одговорност на правните лица, проширената конфискација, како и сите останати нови казнени дела и измени на законските описи на постојните инкриминации во посебниот дел.

Покрај новините во Кривичниот законик, со оваа двегодишна програма ќе бидат опфатени и сите останати сегменти од општиот и посебниот дел, кои се од особена важност и досега беа предмет на расправа на обуките (одмерување на казната – актуелни прашања и проблеми во практичната примена и казнена политика; алтернативни мерки и мерки на безбедност; противправно стекнување и прикривање на имот; конфискација на имот и привремено одземање на предмети; даночно затајување и перење пари; злоупотреба на службена положба; делата на поткуп, компјутерски криминал, трговија со луѓе и криумчарење мигранти, семејно насилство, говор од омраза, тероризам и финансирање на тероризам, заштита на животната средина итн.)

4.6.1.2 Новиот Закон за кривична постапка

Новите реформи во кривично - правниот систем во Република Македонија ја зголемуваат потребата за разработување и зајакнување на институтите кои не беа дел од претходниот систем, а кои треба да се совладаат од практичарите, преку соодветни практични обуки за судиите кои работат на кривична материја, јавните обвинители, истовремено вклучувајќи ги и сите останати релевантни учесници и чинители во кривично - правниот систем, кои ги спроведуваат законите во оваа област.

Имено, заради успешна имплементација на Законот за кривична постапка кој започна да се применува од 1 декември 2013 година, од исклучителна важност беше навремена подготовка и обука на сите релевантни субјекти, кои ќе го применуваат истиот, и тоа јавните обвинители, судиите, претставниците на правосудната полиција и адвокатите. Обуките досега беа дизајнирани во неколку посебни модули, согласно клучните измени на ЗКП и според потребите на определени целни групи и нивната цел првенствено беше практична и се состоеше во стекнување на потребни знаења и вештини во правец на оспособување за примена на Законот за кривична постапка и беа базирани на искусно учење, односно учење низ обиди и со корективни активности. Со оглед дека во изминатиот период Академијата ја спроведе базичната интензивна обука за новиот ЗКП и обуката по посебни, специјализирани модули за сите судии и јавни обвинители, се предвидува обуката за новиот ЗКП во текот на 2015 година да се однесува на Претходната постапка и Главна расправа, со посебен акцент на досегашното искуство и проблеми од примената на новиот ЗКП, во која ќе бидат опфатени следниве теми:

-Новата улога на јавниот обвинител, судија на претходна постапка, правосудна полиција и одбраната - нови односи и систем на овластувања и контрола меѓу сите учесници на постапката; Должности на полицијата во врска со сторено кривично дело; Полициски извиди; Прибирање известувања од граѓани; Овластувања на полицијата и правосудната полиција; Повикување; Лишување од слобода; Доведување на лицето пред службеникот за прифат; Задржување; Изведување пред судијата на претходна постапка; Претходно прибирање известувања; Новини во вештачењата; Посебни истражни мерки; Наредба за спроведување истражна постапка; Истражни дејствија на јавниот обвинител; Истражни дејствија на одбраната; Испитување на осомничен; Испитување на сведок; Доказно рочиште; Обвинителен акт; Приговор на обвинителен акт; Изјава за признавање на вина; Поднесување предлог - спогодбата, услови, должности на јавниот обвинител; Елементи на предлог – спогодбата; Учество на бранителот на осомничениот во спогодувањето; Тек на рочиштето во случаи на изјава за признание на вината; Постапување по предлог спогодбата; Разлики со посебната постапка за донесување на пресуда врз основа на предлог спогодба; Клучните новини во главната расправа; Записник за главна расправа; Воведни говори на странките; Доказна постапка; Начини на испитување: директно испитување, вкрстено испитување; Дополнително испитување; Испитување на обвинет; Завршни зборови; Други забрзани постапки

Особен акцент ќе биде ставен на усовршување на знаењата и вештините на судиите и обвинителите за употреба на новите институти, како оценка на спогодбата за спогодување,

вештини за спогодување со одбраната, техники на испитување, воведни и завршни зборови, подготовка на теорија на случајот, подготовка на сведоците за сведочење, употреба на забрзаните постапки со цел за намалување на судскиот заостаток, однесување во судница, во услови на аудио-визуелно снимање

4.6.1.3 Организиран криминал и корупција

Во насока на успешно справување со организираниот криминал и корупцијата, предвидени се обуки наменети за сите органи кои се учесници во превенција и спречување на овој вид криминалитет, пред сè во врска со борбата против перење пари и финансирање тероризам, трговија со дрога и психотропни супстанции, трговија со луѓе и криумчарење мигранти, транснационалниот организиран криминал и меѓународната соработка во прекугранични случаи, како и мерките за заштита на сведоците и соработниците на правдата, облиците на меѓународна правна помош и посебните истражни мерки.

Особен акцент ќе биде ставен на борбата против корупцијата и на казнените дела предвидени во меѓународните конвенции во однос на корупцијата (УНКАК, ОЕЦД, Казнената и цивилната конвенција за корупција со Дополнителниот протокол итн).

4.6.1.4 Малолетничка правда

Во Република Македонија во последните години се посветува сериозно внимание на експлоатацијата и ранливоста на децата на сите форми на злоупотреба, вклучувајќи детска порнографија, детска проституција, трговија со деца и ропство, сексуална експлоатација, злоупотреба и запоставување. Минатата година беше донесен Закон за заштита на децата во кој е предвидена засилена заштита на деца жртви и сведоци на кривични дела, предвидени се нови одредби за заштита на децата жртви и сведоци, преку вградување на посебни процесни права.

Процесни гаранции за правата на детето жртва и сведок во кривична постапка се предвидени со Законот за кривичната постапка (ЗКП). За таа цел, во овој модул на обуки од оваа област ќе бидат покриени сите аспекти на заштитата на децата жртви со цел подобро физичко и психичко закрепнување, рехабилитација, ресоцијализација и социјална реинтеграција на детето кое е жртва на некој облик на занемарување, експлоатација, злоупотреба, мачење, семејно насилство, педофилија, интернет порнографија, трговија или друг облик на свирепо постапување, развивање техники за сослушување деца оштетени или жртви со акцент на новите начини на испитување и процесно правните и материјално правните мерки за заштита на децата во постапката.

5.6.1.5 Кривични аспекти во постапката за извршување

Кривични аспекти во постапката за извршување, детектирање на можности за злоупотреба на службено овластување, оштетување на туѓи права и други кривични дела поврзани со извршувањето, откривање на доказите и процесуирање на случаите, кривичната одговорност на извршителите.

5.6.1.6 Прекршочна постапка

Во однос на обуките за судиите кои работат прекршочна материја, покрај основните начела и принципи на прекршочната постапка и одредбите од Законот за прекршоци (особено примената на одредбите во однос на доставата, судско порамнување, застареност, изрекување на глоба како главна санкција, условно одлагање или ублажување на глобата, како и системот на мерки и постапки за забрзување на постапката), ќе бидат опфатени и одредбите на новиот Закон за кривична постапка во прекршочните предмети, прекршочно - правната заштита на правата од интелектуална сопственост, воедначување на казнената политика во однос на сообраќајните прекршоци, како и постапување по прекршоци против животната средина. Во делот на овие обуки, во целост ќе се изврши координирање и со прекршочните комисии во поглед на темите на заедничките обуки со судиите за прекршоци.

4.6.2 ГРАЃАНСКО ПРАВО

4.6.2.1 Материјално право

Со оглед на комплексноста на граѓанското право, бројноста на граѓанско правни односи што ги покрива оваа област на правото и широката лепеза на материјални закони кои ги регулираат различните видови граѓанско правни релации, со Општата програма се идентификуваат клучните области од граѓанското право за кои, согласно потребите на судиите, се развиваат специфични тренинг модули во насока на унапредување на практичните вештини на судиите за примена на легислативата, како национална така и меѓународна, вклучително судската пракса на Европскиот суд за човекови права.

Измените на процесното или материјалното законодавство во областите од граѓанското право кои се опфатени со Општата програма ќе бидат предмет на разгледување на тркалезни маси, советувања, работилници како и на работните средби на судиите од граѓанските оддели на апелационите судови што ги организира Академијата.

Во областа на **стварното право**, фокусот е ставен на основите за стекнување и престанок на правото на сопственост, упис на правото на сопственост и заштита на сопственичките права како и правото на владение и заштита на владението, правото на службеност, видови службеност и нивната заштита, заложното право, стварни права на странски лица, примената на меѓународните договори и конвенции и решавање на спорите со меѓународен елемент. Во делот на **облигационото право**, опфатени се договорот за продажба, договорот за осигурување и регресни побарувања по договорни осигурувања, договор за порамнување, привидни договори, преземање на долг, пристапување кон долг и преземање на исполнување, пишманлак, неважноста на договорите, раскинување и поништување на договорите и правните последици, штета, основи за одговорност и надомест на штета, како и видови надомест, камата, договорна казна, стекнување без основ, застареност, побивање на должниковите правни дејствија по ЗОО и други.

Во областа на **семејното право**, значаен дел заземаат темите за семејното насилство особено мерките за заштита на семејството и жртвите на семејно насилство, потоа имотно

правните односи на брачните другари, посвојувањето, вршењето на родителското право, ограничување и одземање, издржувањето на брачниот другар, децата, родителите и другите роднини. Посебно внимание ќе се обрне на примена на меѓународните акти и конвенции во семејните спорови, Конвенцијата за заштита на децата, решавање на спорите од областа на семејните односи со меѓународен елемент како и на сослушувањето на деца во граѓанската постапка, во семејните спорови. Предвидено е советувањата од областа на семејното право да имаат интердисциплинарен пристап, со вклучување претставници од сите релевантни институции кои имаат законски надлежности во делот на заштита на семејството и справувањето со семејното насилство.

Советувањата од областа на наследното право се фокусирани на постапувањето во оставинските предмети од страна на судот и нотарите како повереници на судот, договорот за доживотна издршка и другите начини на распределба на имотот за време на животот.

Во делот на трудовото право, фокусот е на договорот за вработување, плата и надоместоци од плата, права и обврски за време на штрајк, престанок на работниот однос и отказ на договорот за вработување како и враќање на работник на работа, надомест на штета од незаконит престанок на работниот однос или повреда при работа, колективни договори, заштита на вработените од вознемирување на работното место (мобинг), судската заштита - пракса за спорови од работни односи како и практична примена на Законот за спречување и заштита од дискриминација, најновите меѓународни документи во оваа област (Европската социјална повелба).

Посебен модул: Граѓанска одговорност за навреда и клевета / Примена на член 10 од ЕКЧП и судската пракса на ЕСЧП. Модулот е наменет исклучиво за судиите кои во прв и втор степен, постапуваат во предмети за граѓанска одговорност за навреда и клевета и е од задолжителен карактер.

4.6.2.2 Процесно право

Парнична постапка

Обуките за процесното право во изминатиот период главно беа посветени на правилна имплементација на новиот концепт на парничната постапка воведен со Законот за изменување и дополнување на Законот за парнична постапка од 2010, во примена од септември 2011, кој воведо строга процесна дисциплина и редефинирање на улогата на странките и судот во постапката.

Врз основа на спроведената оценка на потребите за натамошна обука во делот на ЗПП, фокусот на советувањата ќе биде на следните теми:

- Соодветна примена на член 98 и член 101 од ЗПП;
- Примена на одредбите на ЗПП за достава на писмена со посебен осврт на електронската достава;
- Стварна надлежност на судот за надомест на штета причинета во странство;
- Медијација;
- Определување на вредноста на предметот на спорот, посебно кај непаричните побарувања;
- Определување на привремен застапник од страна на судот и посебен старател преку ЦСР;

- Сопарничарство;
- Субјективно и објективно преиначување на тужба;
- Докази и изведување на докази со посебен акцент на вештачењето и увидот и поврзаната тема за товарот на докажувањето;
- Прекин на постапката со посебен осврт на посебните постапки;
- Записници - тонски запис;
- Трошоци на постапката / соодветна примена на одредбите на ЗПП за трошоците во постапката за извршување и кај нотарските процедури;
- Примена на Законот за судски такси;
- Постапка по приговор против решение за дозвола за извршување врз основа на веродостојна исправа;
- Почитување на напатствијата на второстепениот суд при повторно одлучување пред првостепениот суд;
- Допуштеноста на ревизијата и постапка по ревизија;
- Судање во разумен рок

Вонпарнична постапка

Во однос на примената на Законот за вонпарничната постапка советувањата ќе се фокусираат на постапката за физичка делба, уредување на користење на заеднички предмет, судски депозит и постапката за експропријација со посебен осврт на утврдување на надоместок за експроприран недвижен имот како и за признавање на странски судски одлуки.

Постапка за обезбедување на побарувањата

Во делот на оваа постапка, советувањата ќе се однесуваат на претходните и привремените мерки за обезбедување на побарувањата со посебен осврт на судската пракса.

Постапка за извршување

Во однос на примената на Законот за извршување, ќе бидат опфатени повеќе теми: извршни исправи и подобност за извршување, извршни дејствија, потврда за извршност, постапка за извршување, спроведување на извршување против должник правно лице во стечај, извршување во постапките за физичка делба кога предметот е неделив, постапка за поништување на заклучоци за извршена продажба согласно Законот за извршување, постапка по приговор против неправилности во извршувањето, и потребата од воедначување на судската пракса во делот на спроведувањето на надлежностите на претседателите на судовите од одделните апелациони подрачја, постапка по приговор против решение со кое се дозволува извршување, постапка по извршување на одлука за враќање на работник на работа.

4.6.3 ПРАВО НА ИНТЕЛЕКТУАЛНА СОПСТВЕНОСТ

Советувањата од оваа област ќе се фокусираат на заштитата на трговската марка и видови спорови кои произлегуваат од повреда на заштитена трговска марка, заштита на патент, споредба и интеракција помеѓу жалбениот систем на ЕПО и националните судски системи, надомест на штета и нејзиното утврдување кај трговските марки и кај патентите како и кај авторското право, повреда на правата од индустриска сопственост на интернет и повреда на авторското право и сродните права на социјалните медиуми.

4.6.4 ТРГОВСКО ПРАВО

Во изминатите години акцентот на обуките од областа на трговското право беше ставен на имплементацијата на новите закони и измените на легислативата од оваа област при што беше применет интердисциплинарен пристап кој овозможи проактивно вклучување на претставниците на Адвокатската комора, Нотарската комора и Комората на извршители како и Комората на стечајни управници, Стопанските комори, но и претставници на бизнис заедницата и државните институции, особено Министерствата за финансии и економија, во детектирање на практичните проблеми при имплементацијата на законите од оваа област.

Во наредните 2 години ќе се продолжи со интердисциплинарниот пристап при организација на советувањата од оваа област при што ќе бидат опфатени теми од доменот на статусното право, трговските друштва, стечајот, правните аспекти од работењето со хартии од вредност, спецификите на трговските договори нормирани согласно ЗОО, како и правните аспекти на осигурителниот сектор и банкарското работење.

Притоа, посебно внимание ќе се посвети на финансиските инструменти како докази во трговските спорови, банкарското работење во врска со договорите за кредит, истапување-исклучување на содружник, ништовност и побивање на одлуки на собрание на акционери и собир на содружници, одговорноста на органите на управување во трговските друштва, големи зделки и зделки со заинтересирана страна, отворени прашања и дилеми во врска со имплементацијата на Законот за заклучување на стечајните постапки отворени согласно со Законот за присилно порамнување, стечај и ликвидација и Законот за стечај како и новините во Законот за стечај и побивање на должниковите правни дејствија од аспект на Законот за стечај.

Во однос на договорите во стопанскиот промет, предмет на посебно разгледување ќе бидат договорот за лизинг, осигурување како и договорот за градење.

Предмет на разгледување ќе бидат и трговските спорови со меѓународен елемент.

4.6.5 УПРАВНО ПРАВО

Согласно Законот за управните спорови, управното судство има широк обем на надлежности во рамките на обезбедувањето на судска заштита на правата и правните интереси на физичките и правните лица и заради обезбедување на законитоста на актите на органите на државната управа и другите носители на јавни овластувања кога решаваат за правата и обврските во поединечни управни работи како и за актите на тие органи донесени во прекршочна постапка.

Дел од предвидените советувањата од оваа област во наредните 2 години, се фокусирани на теми од делокругот на постапувањето на специјализираните судски оддели во Управниот суд и тие се наменети за судиите од Управниот и Вишиот управен суд кои постапуваат во соодветната материја, додека другиот дел е фокусиран на процедура и прашања од заеднички интерес на судиите без оглед на нивната специјалност.

Согласно потребите на специјализираните судски оддели, ќе се обработат следните теми:

- Закон за градежно земјиште;
- Закон за катастар на недвижности;
- Постапка за запишување во Централен регистар;
- Права од пензиско, инвалидско и здравствено осигурување;
- Управни спорови од областа на образованието;
- Царински долг и царински прекршоци;
- Право на азил;
- Управно судска заштита на правата од индустриска сопственост;
- Јавни набавки;
- Даноци/Даночна постапка/Даночни прекршоци;
- Заштита на личните податоци / Слободен пристап до информации од јавен карактер;
- Судање во разумен рок;
- Закон за прекршоци / Прекршочна постапка пред управното судство;

Заеднички теми:

- Управни договори;
- Концесиски договори;
- Меѓународни сметководствени стандарди;
- Постапка пред Управниот суд и видови одлуки / Спор на полна јурисдикција;
- Привремени мерки;
- Редовни правни лекови;
- Постапка пред Вишиот управен суд и видови одлуки;
- Вонредни правни средства;

4.6.6 ОПШТИ ТЕМИ

Модулот кој се однесува на општи теми опфаќа разработување теми кои се потребни, актуелни за секојдневното постапување на целната група. Така, во рамките на овој модул ќе се организираат советувања за Постапки и техники за изготвување на нормативни акти, Етика, Комуникациски способности, Судска психијатрија и судска психологија, Справување со стрес, Закон за спречување и заштита од дискриминација, Заштита на животната средина, Превенција на корупција во судството / обвинителството и судир на интереси, говор на омраза и други социолошки, културолошки теми од значење за развој и унапредување на правосудната професија.

Семејно насилство

Семејното насилство, како општествен проблем за кој во изминатиот период отворено се зборува, во чие третирање се инволвирани повеќе институции, зазема значајно место во планираните советувања организирани од Академијата. Целта на тие советувања е подобрување на капацитетите на сите релевантни институции во справување со семејното насилство. Дополнителен предизвик претставува и донесувањето на Законот за превенција, спречување и заштита од семејно насилство и запознавање на сите целни групи со новините на Законот, во кој за прв пат на системски и интегриран начин се обработува насилството од кривично правен и граѓанско правен аспект

4.6.7 ПРАВО НА ЕВРОПСКА УНИЈА, МЕЃУНАРОДНО ПРАВО, ЕВРОПСКА КОНВЕНЦИЈА ЗА ЧОВЕКОВИ ПРАВА

Со оглед на релевантноста на правото на Европската унија, во следниот две годишен период предвидено е поинтензивно разработување на теми за правото на ЕУ. Акцент ќе биде ставен на следните теми:

- Примена на правото на ЕУ во претпристапниот период - Изворите на правото на ЕУ; Директна и индиректна примена на изворите на правото на ЕУ; Општо за принципите на директен ефект и супрематија на правото на ЕУ во домашните поредоци на земјите -членки; Уставни и законски основи за директна примена на одредбите на Спогодбата за стабилизација и асоцијација (ССА) и другите договори склучени со ЕУ во претпристапниот период; Директна применливост на одредени извори на ЕУ преку упатување од ССА и другите договори склучени со ЕУ; Индиректна примена на изворите на ЕУ: Евро-пријателско (ЕУ-хармонично, ЕУ-конформно) толкување и примена на домашното право во светлото на изворите на правото на ЕУ; Клаузули во ССА (и други договори склучени со ЕУ) како основ за Евро-пријателско толкување и примена на домашното право; Метод на директна и индиректна примена на изворите на правото на ЕУ: Телеолошки или текстуален - рестриктивен метод; Релевантност на

пресудите на Судот на правдата на ЕУ (ЕСП) и на компаративната практика на националните судови на земјите – членки.

- Основи на правото на ЕУ во специфични области особено релевантни во тековниот претпристапен период - Право на внатрешниот пазар на ЕУ: слободно движење стоки, лица, услуги и капитал; Право на конкуренција; Право на интелектуална сопственост; Право на јавни набавки; Судска соработка во граѓанска и кривична материја, Заштита на потрошувачите, Заштита на човековата околина,

Слободите и правата на граѓаните загарантирани со Уставот на Република Македонија, уживаат заштита и со меѓународните договори ратификувани од страна на РМ, кои се дел од внатрешниот правен поредок. Токму овој факт ја зголемува потребата од вклучување на меѓународното право и правото на ЕУ во програмата за континуирана обука на судиите и јавните обвинители. Овој модул опфаќа обуки на повеќе теми кои се актуелни во меѓународното и европското право, а исто така и во регионалната соработка. Во следниот период, акцент ќе се стави на Примена на правото на ЕУ во Република Македонија и праксата на Европскиот суд на правдата, Хармонизација и споредба на европското и домашното право, Најнова судска пракса и трендови на Европскиот суд за човекови права,

Посебен модул: Примената на ЕКЧП преку обработка на одделни членови, особено, преку анализа на случаите спрема РМ, но и на други држави, обука за употреба на стандардите на ЕСЧП при одлучување и образлагање на одлуките, со фокус на:

1. Право на фер судење

- Право на судење во разумен рок;

- Останати права опфатени со членот 6 од Конвенцијата - еднаквост на оружјата, презумпција на невиност, воедначена судска пракса

2. Забрана за тортура, нечовечко и понижувачко постапување - процесен и материјален аспект

3. Право на слобода - изрекување и продолжување на притвор, останати мерки

4. Заштита на сопственоста - предвидени рамки согласно членот 1 од Протокол 1

5. Заштита на приватниот и семејниот живот од аспект на членот 8 од Конвенцијата

6. Забрана за дискриминација

7. Слобода на изразување - во врска со новиот Закон за граѓанска одговорност за клеветата и навреда

4.6.8 ОБУКИ ЗА НОВОИЗБРАНИ СУДИИ И ЈАВНИ ОБВИНИТЕЛИ

Новоизбраните судии и јавни обвинители поминуваат период на првична интензивна обука во Академијата која е фокусирана на новините во правната регулатива и практичните работни вештини неопходни за извршување на нивните функции. Од нив се очекува дека веќе поседуваат солидно знаење на правната материја, добиено за време на нивното учество во почетната обука. За време на нивната редовна континуирана обука, ќе бидат

вклучени во другите обуки за конкретни теми од материјалното и процесно право. Особено ќе се води сметка овие судии и обвинители да поминат задолжителна обука за правото на ЕУ и ЕКЧП од областа на која работат. Посебни обуки ќе бидат организирани за развој на вештините на новоизбраните судии и јавни обвинители за пишување на судски одлуки, обвинителни акти и предлози и за образлагање на истите, развој на вештините за правно пребарување, користење и реферирање на пресудите на ЕСЧП, водење на расправата, особено во однос на обвинителите, вештините за воведни и завршни зборови, техники на испитување согласно новиот ЗКП и ЗПП, носење на процесни решенија, односи со странките и другите учесници во судницата, односи со правосудната полиција, етика и областа на судир на интереси.

4.6.9 ОБУКА НА ОБУЧУВАЧИ

Високите стандарди за ефикасно реализирање на настаните во континуираната обука бараат предавачи со напредни вештини на презентирање. Во насока на подобрување на нивните методологии со цел обезбедување практична, ефикасна и интерактивна обука, како и усовршување на нивните стручни знаења и вештини, предвидено е организирање обуки со кои се обработуваат најважните и клучни вештини и техники на обучувањето, за навремена и квалитетна изработка на наставни материјали, фокусирање на практичниот аспект на обуките, преку користење на случаи, вистински или хипотетични, вежби со анализа на пресуди, одлуки, симулации односно техники, анализа на добри и лоши практики, кои ќе го мотивираат проактивното учество на учесниците.

4.6.10 ОБУКА ЗА МЕНТОРИ

Заради усовршување и осовременување на менторската работа, менторите имаат право и обврска да посетуваат специјализирани обуки за ментори во земјава и во странство организирани од Академијата. Тие го реализираат практичниот дел од програмата за почетна обука, на децентрализирано ниво, па оттука, потребно е да постои стандардизирана постапка за практична обука и обезбедување контрола на квалитетот. Фокусот на овие обуки е развој на вештините на менторирање, односно за пренесување на знаењата и искуството на слушателите, следење на прогресот, како и способност за објективна евалуација на стекнатите знаења и вештини.

4.7 ОБУКА ЗА СУДИИ ПОРОТНИЦИ

Согласно законската обврска за задолжително посетување специјализирана обука организирана од Академијата за судии и јавни обвинители (член 42 од Законот за судовите), во претстојниот период предвидено е одржување на обуки и за судиите - поротници, кои ќе бидат опфатени по апелационите региони, согласно можностите, а на следниве теми:

1. Практична примена на ЗПП

2. Практична примена на ЗКП
3. Етика и судир на интереси

1. СТРАНСКИ ЈАЗИЦИ

Целни групи: Сите судии и јавни обвинители и советници

Обуките за странски јазици континуирано се одржуваат во Академијата за сите заинтересирани претставници на целните групи, во насока на усовршување на познавањата од странски јазик и користење стручна терминологија на странски јазик. И натаму фокусот останува на курсевите по англиски и француски јазик а согласно можностите , ќе бидат изработени модули за електронско учење.

2. ИНФОРМАТИЧКИ ТЕХНОЛОГИИ

Целни групи: Сите судии и јавни обвинители и нивни советници

Оваа обука има за цел постојано усовршување за работа со компјутери и за примена на новите информатички технологии, воведување на информатичката технологија во работата при заведување на предметите; запознавање на судската и обвинителската пракса преку пристап и работа на интернет, користење на електронско учење, правно пребарување.

3. СОРАБОТКА СО НАЦИОНАЛНИ И МЕЃУНАРОДНИ ПРОЕКТИ И ПАРТНЕРИ

Во текот на остварувањето на своите активности, заради унапредување на процесот на едукација на судиите и јавните обвинители, Академијата ја продолжува соработката со бројни домашни и меѓународни проекти и партнери.

Академијата е отворена и подготвена за соработка со сите институции и организации кои би можеле да дадат придонес во поглед на квалитетно и ефикасно спроведување на настаните организирани од страна на Академијата.

4. СТУДИСКИ ПАТУВАЊА

Во рамките на меѓународната соработка, Академијата останува на воспоставената пракса за вклучување претставници на целните групи на меѓународни конференции, студиски размени и посети, симпозиуми, меѓународни обуки, состаноци, работилници и на сите други облици на меѓународна размена. Сите тие претставуваат можност за професионален развој, размена на искуства, стекнување нови вештини и знаења.

5. ПОДГОТОВКА НА КАТАЛОГ НА ОБУКИ

Општата програма за континуирана обука ја олеснува подготовката на годишните каталози на обуките. Овие каталози даваат конкретни информации во врска со темите, датумот и местото на одржување, целната група и организаторот на обуката. Општата програма за континуирана обука, како и распоредите на обуки се доставуваат до судовите, јавните обвинителства, Министерството за правда, Судскиот совет и Советот на јавните обвинители, а истите се објавуваат и на веб страницата на Академијата.

Важно е да се нагласи дека и покрај прецизноста која е потребна при спроведувањето на ОПО и креирањето на наставната содржина, неопходен е и определен степен на флексибилност. Организациите со кои Академијата соработува не секогаш се во можност навремено да ги достават сите информации околу планирањето на обуките. Исто така, може дополнително да се појават потреби за приоритетни теми за кои Академијата дополнително ќе извести.

6. ЗАКЛУЧОК

Општата програма за континуирана обука ги пропишува наставната содржина и рамката за реализација на конкретни настани за обука организирани од страна на Академијата за судии и јавни обвинители. Со програмата се опфатени сите целни групи. Општата програма за континуирана обука е креирана по пат на систематски процес на консултација, кој следи внимателно поставена методологија и вклучува систематска оценка на потребите за обука. Општата цел е да се унапредат професионалните способности на припадниците на правосудството, за тие квалитетно и ефикасно да ги извршуваат своите задачи, така зајакнувајќи го правниот сектор и судскиот систем и промовирајќи национален развој.

ПРИЛОЗИ

ПРИЛОГ 1. БИБЛИОГРАФИЈА

КАЗНЕНО ПРАВО

- Кривичен законик („Службен весник на Република Македонија“ број 37/96), Закон за изменување и дополнување на Кривичниот законик („Службен весник на Република Македонија“ број 80/99, 4/02, 43/03, 19/04, 81/05, 60/06, 73/06, 7/08, 139/08, 114/09, 51/2011, 135/2011 и 185/2011; 142/12; 166/12; 82/13; 14/14; 27/14; 28/14; 41/14; 115/14; 132/14) Одлука на Уставен суд на Република Македонија У.бр.228/05 од 5.4.2006 година („Службен весник на Република Македонија“ број 50/06), Решение на Уставен суд на Република Македонија У.бр.28/2008 од 23.4.2008 година („Службен весник на Република Македонија“ број 64/08);